

పూరయ మమ కామం

ఆ గది వంకనే చూస్తూ చాలా సేపు కూర్చున్నది శ్రీదేవి.

భర్త పిలుపు రావడంతో విసుగ్గాలేచి, 'ఏమిటి? ఏం కొంపమునిగింది?' అని అరుస్తూ లోపలికి వెళ్ళింది. ఆమె భర్తచేతిలో పేపరుతో గుమ్మంలో నిలబడివుండి రెండో చేత్తో కళ్ళజోడు సర్దుకుంటూ నసుగుతున్నట్టు 'పిల్లాడి ఏడుపు వినిపించడం లేదా?' అన్నాడు.

శ్రీదేవి రుసరుసలాడుతూ "పెద్ద పిల్ల ఎక్కడ వచ్చింది? వెదవగోల. వీళ్ళను సముదాయించలేక చస్తున్నాను" అంటూ క్రింద కటిక నేలమీద బోర్లా పడు కుని ఏడుస్తున్న పసివాణ్ణి ఎత్తుకుంది. వాడు అంతలోనే ఏడుపుమాని తల్లి భుజం మీద తలవాలాడు.

శ్రీదేవి మళ్ళీ పెరటి గుమ్మంలోకి వచ్చి పక్క డాబా మీది ఆ గదివంకనే చూస్తూ కూర్చుండి పోయింది.

ఆమె సతీసుత సమేతంగా పుట్టింటికి వచ్చి రెండు రోజులైంది. బహు అరు దుగా దొరికిన సెలవును పుట్టింట గడపాలని వచ్చింది. జన్మభూమికి వందలాది మైళ్ళ దూరంలో ఎక్కడో ఇన్నేళ్ళుగా వుండిపోయాడు. ఏ పండుగకు పట్నానికి అనుకున్న వెంటనే బయలుదేరి రావడానికి వీలేదు. అక్కడ ఆయనగారి ఉద్యోగం అలాటిది తాను ఒక్కక్షణం లేకపోతే బ్రహ్మాండమైన ఆ ఉక్కు ఫ్యాక్టరీలో యంత్రాలు సడవ్వని ఆయనగారి భ్రమ. పైగా, ఏదన్నావీలు దొరికినా వందలొందలు పోసి అంతదూరం వెళ్ళి బావుకునే దేమిటిలే అని తాత్పారం.

అయితే ఎప్పుడూ అలా వుండలేరుకదా? ఇప్పటికి రావడం కుదిరింది.

శ్రీదేవి ఆ గది వంకనే చూస్తున్నది మళ్ళీ.

అది డాబా మీద ఒంటరి గది. విశాలంగానే వుంటుంది. ముందు సన్నని వరండా. వరండా స్తంభం పక్కన రెండు పూలకుండీలు, థాళీ స్థలం. సన్నటి పిట్ట గోడ, చానిమీదుగా పెరిగిన పెద్ద బాదంచెట్టు, ఆ గది నిర్మాణం జరుగుతున్నప్పుడు తనకు పద్దెనిమి దేళ్ళుంటాయేమో? ఆ కట్టడం పూర్తయ్యాక ఆ యింటి యాజమానురాలు విశాలాక్షమ్మ తమ యింటికి వచ్చి మాటలసందర్భంలో శ్రీదేవి తల్లితో 'అన్నట్టుచెప్పడం మరిచాను. మా పైగది అద్దెకిచ్చానమ్మా! నెలకుయాభై రూపాయలు' అన్నది. శ్రీదేవి తల్లి 'ఒంటి గది కాపురాని కేం సరిపోతుందండీ!' అని అడిగింది. "కాపురానిక్కాదు ఒక్కడే అబ్బాయి. యానివర్కీటీలో చదువుకుంటున్నాట్ట.... ఆఖరి సంవత్సరం....హాస్టల్లో అయితే చదువు సాగదని విడిగా వుండాలని వచ్చాడు. ఖుద్దిమంతుళ్ళాగే వున్నాడు. వాళ్ళ ఊళ్ళో పొలాలూ తోటలూ వున్నాయని చెప్పాడు. నెలఅద్దె అడ్వాన్సుగా కూడా ఇచ్చి వెళ్ళాడు. ఎల్లండి మంచిరోజు రమన్నాను" అన్నది విశాలాక్షమ్మ. శ్రీదేవి అప్పుడక్కడే నిలబడివుంది. ఆమె లేత మనసులో ఒక యవనిక తొలగి ఒక ఆకారం ప్రత్యక్షమైంది. పలుచగా, ఎర్రగా లేతముఖంతో నూనూగు మీసాలతో అందాలుచిందే ఒక అబ్బాయిముఖం, తీర్చిదిద్దినట్టున్న కళ్ళూ ముక్కు, ముక్కు మీద పలుచటి కళ్ళజోడు, మాటిమాటికీ ముఖానపడే క్రాపూ.

శ్రీదేవి అప్పుడు వయసు తెచ్చిన పొంగులతో పూలరథంలా వుండేది మధ్య తరగతి కుటుంబంలో, అందునా హైస్కూలు టీచరు యింట పుట్టిన యిద్దరు మొగ పిల్లల తరువాతది కావడం వల్ల తల్లితండ్రులూ, అన్నలూ తర్వాత వదినలు కూడా గారాబంగా చూసేవారు. అపురూపంగా చూసేవారు. నేస్తురాళ్ళందరూ ఒక మోస్తరు శ్రీమంతుల పిల్లలు. సహజంగానే కాస్త తీరిక చిక్కితే కలలు కంటూ వుండేది. అలా అని చదువు ఉపేక్షించిందని కాదు. ఎస్సెల్వీ మొదటిసారే పాస యింది. పెద్దలూ, వారూ పీచూ, "ఇంట్లో ఈదొచ్చిన పిల్లవుంది" అనుకోవడం, "మంచి యింట మంచి సంబంధం చూసి ఆ ముచ్చట కాస్తా తీర్చుకోవాలి" అనుకోవడం మొదలైంది. అదిగో.... సరిగ్గా అప్పుడు ఆ అమ్మాయికి పంచరంగుల కలలు రావడం మొదలయింది.

ఆమె కలల్లో నాయకుడు సాధారణంగా డబ్బు వగైరా క్షుద్రబాధలు లేని వాడు. సహజంగానే అందగాడు, సుకుమానుడు. మల్లెపూవులా కుభంగా వుండేవాడు ప్రేమ వగైరా ఉదాత్తసదాలకు అర్థం తెలిసినవాడు. పరమశాంతుడు. కొన్ని క్షుద్ర

విషయాలలో అమాయకుడు. కొంచెం పరధ్యానం మతిమరుపులతో ఆకర్షణీయంగా వుండేవాడు. పైగా మంచి రచయిత. వ్రాస్తూ వ్రాస్తూ ఈ లోకాన్ని, పరిసరాలనూ మరచిపోయేవాడు.

శ్రీదేవి విశాలాక్షమ్మగారి డాబా గదివైపు చూస్తున్నదల్లా కళ్ళు మరింత పెద్దవి చేసింది. ఆ గది తలుపులు తెరచుకొని ఇప్పుడొక ముసలాయన- నల్లనివాడు గావంచాతో ఇవతలకి వచ్చి పిట్టగోడ పక్కన నిలబడి స్నానానికి ఉపక్రమించాడు.

ఆమె చీకాకు పడుతూ చంకలో పిల్లవాణ్ణి పిరమీద ఒక్కటి చరిచి “వెధవా.... ప్రాణాలు తీస్తున్నావు” అని అరిచి లేచి లోపలికి వెళ్ళింది. వాడు ఆ అకారణ దండయాత్రకు భయపడి బ్యా మంటూ ఏడుపు ప్రారంభించాడు.

“ఈ పెద్దదయ్యం ఏదీ? ఇక్కడి కొచ్చినప్పటి నుంచి చూస్తున్నాను. దీని వరుస. ఒకటే ఆటలు” అని పెద్దగా అరిచింది. ఆమె తల్లి తండ్రి పెద్దకొడుకు దగ్గరికి ఏదో ఆవసరం వస్తే వెళ్ళారు క్రిందటికొకటి. వారు ఇహనో ఇప్పుడో రావాలి.

“పెద్దదయ్యం” అనబడిన శాస్త్రీపేరు ప్రియంవద. ఎనిమిదేళ్ళ దంతపు బొమ్మలాంటి పిల్ల. చిన్న కళ్ళజోడుతో, రెండు జడలతో మాతృభూమిని సందర్శించిన ఆనందంతో తల ముసకలై పోతూ పొరుగింటి పిల్లలతో కబుర్లు చెబుతున్నది. వారికి తమ బొకాలో గురించి తెలిసినవీ తెలియనివీ ఎన్నో అద్భుత విషయాలను చెప్పి అలరిస్తున్నది. తల్లి కేకలకు హడలిపోతూ వచ్చి “ఏంటి మమ్మి! ఎందుక రుస్తున్నావు?” అన్నది మెల్లగా.

“ఎందుకా?” అంది బుసరుసలాడుతూ శ్రీదేవి. “ఆయనేమో తీరిగ్గా పేపరు పట్టుకొని హాలిడే ఎంజాయ్ చేస్తున్నారు. నువ్వేమో పెత్తనాలకు పోతివి. ఇంట్లో చాకిరీ చేసుకోవాలి. ఒంటరిదాన్ని. చంటి వెధవ విడిచి పెట్టడంలేదు. ఇహ ఎంటి ఎప్పుడవుతుంది?”

“ఏం చెయ్యమంటావు?” తండ్రి కూతుళ్ళిద్దరూ ఒకేసారి జమిలిగా అన్నారు. “ఏం చెయ్యమంటానా? నానెత్తినెక్కి డ్యాన్స్ చేయమంటాను. పో.... పో.... ఆ చంటివాణ్ణి ముందు నా కళ్ళముందు నుంచి తీసుకుని ఊరేగు....”

ప్రియంవద పసివాణ్ణి ఎత్తుకుని నముదాయిస్తూ తండ్రివంక సాధిప్రాయంగా నవ్వుతూ చూసింది. తండ్రికూడా నవ్వాడు.

శ్రీదేవికి వాళ్ళు మండింది. “అట్లా చదివిన పేపరే చదువుతూ కూర్చోక పోతే వెళ్ళి కూరలు తీసుకురారామా?” అన్నది గట్టిగా.

అతడు లేచి “వెరీగుడ్. అట్లా కావలసిందేమిదో చెప్పు నిక్షేపంగా. అంతే

కాని ఊరికే రుసరుసలాడకు" అంటూ సంచి అందుకుని డబ్బులు జేబులో వేసుకుని బయలుదేరాడు కళ్ళజోడు సర్దుకుంటూ.

"ఏం తెస్తారు?" అన్నది శ్రీ దేవి.

"పిన్నీసులు" అన్నాడు నవ్వుతూ ఆతడు.

శ్రీదేవికి నవ్వు వచ్చింది. "మీరంతపనీ చేయగల సమర్థులే గాని వినండి, చూరకు ఏదో ఒకటి.... ఇంకా...." అని చెప్పబోతుండగా ఆతడు "కూర్చుంటాను ట్యూషన్ చెప్పు...." అన్నాడు. ప్రియంవద నవ్వింది. శ్రీదేవి నవ్వింది. ఏదో తెలిసినట్టు చంటివాడు కూడా నవ్వాడు.

తర్వాత శ్రీదేవి స్నానం చేస్తున్నంతసేపూ పాత కథనే మననం చేసుకుంది.

ఆ రోజూ మరుసటిరోజూ కిటికిలో కూర్చుని కూనిరాగాలు తీసింది. ఊహా రోకాల్లోకి తేలిపోయింది. అదంతా అద్భుత ప్రపంచం.

ఆ అద్భుత ఆ గదిలోకి ప్రవేశిస్తాడు. కొద్దిపాటి సామానుతో కొన్ని పుస్తకాలు, ఒక బిల్లు.... ఒక కుర్చీ.... చిన్న మంచం, రెండు మూడు ఫోటోలు, సూట్ కేస్, కొన్ని ట్రోఫీలు.... ఇతర చిల్లర సామాగ్రి. ఆ క్లాస్ట్ర సామను సర్దుకోవడం చేతకాక కంగారు పడుతుంటాడు.

తాను విశాలాక్షమ్మగారి యింటికి వెళ్ళి ఆమెతోపాటు పైకి వెళ్ళి ఆతనికి గది సర్దుటంలో సాయపడుతుంది. ఆతడు మొహాన చెమట తుడుచుకుంటూ "చాలా సాయం చేశారు.... థ్యాంక్స్".... అంటాడు.

ఆ తర్వాత వారి పరిచయం పెరుగుతుంది. అటూ యిటూ పెద్దలు కూడా వారి పరిచయం, స్నేహం చూసి ముచ్చట పడతారు. ఆమె తల్లిదండ్రులు "మన పిల్లనిస్తే బాగుండును!" అనుకోవడం, ఆతని తల్లిదండ్రులు వచ్చి "జాతి రత్నం. పిల్లని నునవాడికి చేసుకుందే బాగుండును" అని ముచ్చట పడడం వగైరా జరుగుతాయి.

ఆతడు చదివి చదివి అలసిపోయినప్పుడు "చాల్సారు.... ఇహ విశ్రాంతి తీసుకోండి.... ఆరోగ్యం పాడవుతుంది." అంటుంది తాను. "అమ్మో విశ్రాంతికి సమయంలేదు" అంటాడతను. "మీమ్మల్ని చదవనియ్యనిక...." అంటూ పుస్తకం లాక్కుని మూసిపడేస్తుంది. "స్లీప్" అంటూ వెంటబడి దాన్ని లాక్కుని మళ్ళీ మొదలుపెడతారు. ఆమె బుంగమూతితో అలిగి కూర్చుంటుంది. అప్పుడతడు చిరు నవ్వుతో "సరే.... కోపం వచ్చినట్లుంది దేవిగారికి...." అంటూ పుస్తకం మూసి మంచమెక్కి "గుడ్ నైట్" అంటాడు. తాను నవ్వి గుడ్ నైట్ చెప్పి వచ్చేస్తుంది.

తర్వాత ఒకరోజు తాను వెళ్ళేసరికి ఇంకా మంచం మిది నుంచి లేవకుండా

మూలుగుతూ పడుకుని వుంటాడు. "అరరెరె! ఏమయింది?" అంటూ తాను వెళ్ళి మొహంమీద చెయ్యివేసి చూస్తే పెనంలా కాలిపోతున్నది. "అమ్మో! జ్వరం...." అని కంగారు పడుతూ పెద్దలకు చెప్పి డాక్టర్ ను రప్పిస్తుంది. డాక్టరువచ్చి పరీక్షచేసి "మామూలు ఫీవరే. భయంలేదు" అని చెప్పి ఏవో పెద్దలిస్తు మందులువ్రాసి యిచ్చి "తెప్పించి వాడండి రెగ్యులర్ గా" అని వెళ్ళిపోతాడు. తాను ఇహ రాత్రీ పగలూ అనక అతని మంచం పక్కనే కూర్చుని సమయానికి మందులువేస్తూ అతనికి సవ ర్యలు చేస్తుంది. రెండు రోజుల తర్వాత అతనికి జ్వరం తగ్గి కళ్ళువిప్పి చూస్తే ప్రక్కన కునికిపాట్లు పడుతున్న తాను. విశాలాక్షమ్మ "రాత్రనక పగలనక కంటిమీద కునుకై నా లేకుండా సవర్యలుచేసి నిన్ను దక్కించుకుంది. ఈ సుఖ్యం ఆ శ్రీదేవిదే" అంటుంది. అతడు ఆరాధనా భావంతో ఆమెవైపు చూస్తాడు.

ఈ మధుర ప్రేమ గాథ ఆ రెండు రోజుల్లోనూ ఎన్ని వందలసార్లు ఆమె మనోయవనిక మీద ప్రదర్శించబడిందో లెక్కలేదు.

ఆనాడు విశాలాక్షమ్మగారు చెప్పిన మంచిరోజు. ఉదయం నుంచి కాలుగాలిన పిల్లలాగా తిరిగింది శ్రీదేవి. స్నానం చేసి ఏ దుస్తులు ధరించాలి అనే మీమాంసతో చాలాసేపు తర్కించుకుని వున్న వాటిలో కళ్ళు చెదరగొట్టే వాటిని ధరించింది. దుస్తులు తొడిగిన కుందనపుబొమ్మలా తయారైంది. అప్పుడు మధ్యాహ్నం మూడు గంటల వరకు వర్జ్యమని అమ్మ ఎవరితోనో ఆనడం విన్నది. మూడుగంటల తరు వాత మళ్ళీ అలంకరించుకున్నది. మళ్ళీ కాలుగాలిన పిల్లలాగా ఇంట్లోకి పెరటిలోకి తిరిగింది.

నాలుగు గంటలు....రోడ్డుమీదవచ్చిన రిక్షా ఆగకుండా నేరుగా వెళ్ళిపోయింది. తర్వాత ఒక లాగుడుబండి....దాని వెంట మళ్ళీ రెండు రిక్షలు....కొందరు సాద చారులు....స్కూలు పిల్లలు....మధ్య మధ్య ఒక డజను సైకిళ్ళు....అయిదు.... ఆరు....ఏడు గంటలయింది. ఏమీ జరగలేదు.

శ్రీదేవి చిరాకు పడింది. "చీచీ! పిచ్చిదానిలాగా ప్రవర్తిస్తున్నట్టున్నాను" అను కున్నది. "అలా తోచక బాధపడకపోతే మీ శాంత యింటికి వెళ్ళి రారాదూ?" అన్న తల్లి మాటలు విని "అలాగే" అని బయలుదేరిపోయింది. అక్కడ ఆ కబురూ ఈ కబురూ చెప్పి ఎనిమిది గంటలకు యింటికొచ్చేసరికి విశాలాక్షమ్మగారు తమ యింటి లోనే వున్నారు. శ్రీదేవి "ఇవాళ మీ యింటికెవరో అద్దెకొస్తారన్నారుగా!" అని అడిగింది కుతూహలం పైకి కనబడకుండా జాగ్రత్తపడుతూ.

"ఆదే చెబుతున్నానమ్మాయి! ఆ అబ్బాయి మా వారి ఆఫీసుకు వెళ్ళి తాను స్నేహితుడి బలవంతంమీద వేరే గది కుదుర్చుకున్నాననీ ఏమీ అనుకోవద్దనీ

చెప్పాట్ట. డబ్బు వాపను ఇస్తే తీసుకుపోయాట్ట....ఆ! ఒక్కరని ఏముంది? ఎవరో ఒకరొస్తారు....మనకు అద్దెరాకపోదు" అన్నది విశాలాక్షమ్మ తేలిగ్గా.

శ్రీదేవికి కళ్ళవెంట నీళ్ళు తిరిగాయి. లోపలికి వెళ్ళి కళ్ళు తుడుచుకుంటూ పక్కమీద కూలబడి నిట్టూర్చింది. కలలో రాజకుమారుడి బొమ్మ మంచు బొమ్మలా కరిగిపోయినట్టయింది.

ఆ తర్వాత ఆ గదిలోకి ఎవరెవరో అద్దెకు దిగారు. మొదట ఒక మధ్య వయస్కుడైన గుమాస్తా....కొన్ని నెలల తర్వాత ఒక ప్రభుత్వ ఉద్యోగి....తరువాత ఒక ఒంటరి పంతులమ్మ....ఆందరూవచ్చారు....ఉన్నన్నాళ్ళు ఉన్నారు. తరువాత వెళ్ళారు.

అన్నట్టు ఒక రచయిత కూడా వచ్చి ఆ గదిలో ఆర్నెల్లు కాబోలువున్నాడు. కాని వడ్డి మొహంవాడు. వెధవ అలవాట్లు....నూటమాటకీ సిగరెట్ కాల్పడం కిళ్ళిలు నమలడం....పెద్ద గొంతుకతో వారిమీద వీరిమీద కేకలు వేయడం....ఇదీ వరస....తీరాదేసి వాడు రానేది తక్కువ రకం పుస్తకాలట. దానికే ఒక మహారచయిత లాగా పోజూ వాడూను....

తర్వాత కొన్ని నెలలకు శ్రీదేవి పెళ్ళి సలక్షణంగా జరిగిపోయింది. పెళ్ళయిన వెంటనే వందల మైళ్ళదూరంలో కొత్తచోట....కొత్త కాపురం....పిల్లలు.... అదంతా వేరేకథ.

శ్రీదేవి స్ట్రా అంటిస్తున్నదల్లా నవ్వుడికి వెనుదిరిగి చూసి బుగ్గలు నొక్కుకుని "అవ్వ! అన్ని కూరలెందుకండి! మార్కెట్టంతా తెచ్చి పడేసినట్టున్నారే...." అన్నది.

ఆతడు ఆందంగా నవ్వుతూ "ఉండనియ్! ఇహనో ఇప్పుడో మీ అమ్మా నాన్నా వస్తారు కదా? రెండు రోజులు వెతుక్కోకుండా....నువ్వు రుసరుసలాడకుండా...." అన్నాడు.

శ్రీదేవి క్షణాలమీద వంట పూర్తి చేసింది. పదకొండు కొట్టేసరికల్లా తండ్రి కూతుళ్ళు కంచాల ముందు కూర్చున్నారు. శ్రీదేవి వడ్డించింది.

శ్రీదేవి భర్త పున్నట్టుండి ఏదో గుర్తుకొచ్చిన వాడిలా "అన్నట్టు ఆ పక్క చాచా పుంది చూడు....చాలా ఏళ్ళక్రితం యూనివర్సిటీలో లాస్టియర్ వదులుతూ పై పోర్షన్లో చేరుదామనుకున్నాను. అప్పుడే పైగది కొత్తగా కట్టించారు. అడ్వాన్సు కూడా ఇచ్చాను. యాభై రూపాయలో ఎంతో. కాని స్నేహితుడు బలవంతం చేస్తే వేరే చోట చేరిపోయాను. రానేలేదు ఇక్కడికి" అన్నాడు.

శ్రీదేవి బుగ్గన వేలు వేసుకుని కళ్ళు పెద్దవి చేసి "నిజమా?" అని అడిగింది.

ఆతడు "అబద్ధం ఎందుకు చెబుతాను?" అన్నాడు.

*